

F

EIN TÍÐARHÓSKANDI BÝUR

FRAMSÓKN LIBERALI TJÓÐSKAPARFLOKKURIN

Eitt tíðarhóskandi samfelag krevur ein tíðarhóskandi bý

Framsókn miðar móti einum tíðarhóskandi samfelag, har persónliga, vinnuliga og tjóðskaparlaga frælsið gerst alsamt sterkari.

Høvuðsstaðurin er drívmeigin í okkara menning, og tí er tað sjálvandi, at vit samstundis stremba eftir at gera Havnina støðugt meira tíðarhóskandi.

Seinastu mongu árin er nógv gott hent í kommununi, og tað fegnast vit um og takka skiftandi býráðum fyri. Men avbjóðingar troka seg eisini á. Tað eru serliga hesar avbjóðingar, sum fáa okkum at halda, at brúk er fyri Framsókn í býráðnum.

Í komandi tíðum krevst kynstrið at gera Havnina og alla kommununa enn framsøknari, samstundis sum vit framtíðartryggja hana – bæði viðvíkjandi grundleggjandi tænaðum og búskapinum. Hetta krevur, at vit gera íløgur í undirstøðukervið og fólkið. Og hetta krevur eisini, at vit tora at tálma vøkstrinum í rakstrarútreiðslunum hjá bæði kommunum og landinum.

Tólv fólk bjóða seg fram vegna Framsókn at stýra kommununi – sjei kvinnur og fimm menn. Vit eru samd um at flyta kommuna, so hon

- varðveitir og styrkir sína støðu sum savnandi høvuðsstaður hjá øllum føroyingum
- aftur gerst tann vinnuvinarligi og vinnusterki býurin við størri arbeiðsplássum, smærri handverksvinnum og nýskapandi virkjum
- styrkir sína støðu sum miðdepilin fyri hægri lestur, vitan, fróðskap og gransking
- tryggjar øllum sínum borgarum fjølbroytni, tolsemi og umstøður til framburð
- loyvir vaksandi matstovuvinnuni at vaksa víðari
- er eyðkend av einum sunnum dynamikki millum privat og alment virksemi

Góði borgari í Tórshavnar kommunu – bæði á bygd og í býi. Eitt tíðarhóskandi fólk velur eitt tíðarhóskandi býráð.

Poul Michelsen
formaður í Framsókn

BIRITA ARGE Varaleiðari, Hoyvík

HØGNI REISTRUP Samskiftisfólk, Tórshavn

ODA W. ANDREASEN Marknaðarfólk, Tórshavn

RUTH VANG Løgtingskvinna, Tórshavn

BIRGAR JOHANNESSEN Sjálvstøðugur vinnurekandi, Tórshavn

ALEKSANDUR L. OLSEN Lesandi, Hoyvík

BERIT W. SAMUELSEN Tryggingarráðgevi, Tórshavn

RÓALDUR JÁKUPSSON Sjálvstøðugur vinnurekandi, Hoyvík

SISSAL KRISTIANSEN Sjálvstøðug vinnurekandi, Tórshavn

SÚSANNA OLSEN Námslektari, Argir

POUL JOHANNES CLEMENTSEN Skrivari, Tórshavn

BERGUN KASS Bankafólk, Hoyvík



Fólk skulu hava okkurt at búgva í

Vantandi bústaðir í høvuðsstaðnum er ein stór avbjóðing. Framsókn vil inn í býráðið at tryggja ein tíðarhóskandi bústaðarpolitikk komandi fyra árin.

Í framtíðini skal kommunan altíð hava tøk grundstykki á goymslu at selja fólki. Høvuðsstaðurin megna ikki at taka ímóti teimum nógvu fólkunum, sum droyma um at seta búgv her. Kommunan hevur onga goymslu. Orsøkin er rætt og slætt tann, at undanfarin býráð hava ikki hugt nóg langt fram í tíðina. Tá ið góðar tíðir eru, ber altíð til at sleppa av við grundstykki. Uppgávan hjá kommununi er at keypa lendi, slætta og gera stykkini byggibúgv. Kommunan skal á hvørjum ári útvega 40 nýggj grundstykki.

Enn fleiri framfýsin fólk skulu velja at búgva í Tórshavnar kommunu. Men øll sleppa ikki upp í part, tá ið grundstykki verða lutað út. Býrt tú ikki í kommununi, fært tú ikki tillutað grundstykki. Hetta vil Framsókn broyta. Øllum skal standa í boði at vera við í lutakasti um grundstykki, hóast tey ikki búgva í kommununi frammanundan. Soleiðis vaksa vit um atdráttarmegina. Okkara

forsøgnir siga, at eini 10 familjur aftrat høvdu flutt í kommununa árliga í ringum tíðum og 25 familjur aftrat í góðum tíðum.

Nú skulu fleiri íbúðir til lesandi byggjast. Hetta ger tað bæði lokkandi hjá ungum fólki at taka útbúgvingina í Føroyum og gevur eisini okkara vaksandi býi ein dragandi stórbýardám. Komandi fyra árin fara vit at raðfesta eina lund við 120 lestraríbúðum í Álakeri – ella úti á Rundingi – í Havn. Økið er nær gransking og útbúgving. Til gongu er stutt til Setrið á Debesartrøð, Landssjúkrahúsið, Vinnuháskúlan og Havstovuna. Og eitt hanagleiv burtur er miðbýurin.

Hetta fara vit at gera:

- Altíð tøk grundstykki
- Øll sleppa frammat grundstykkjum – eisini útisetar
- 120 Lestarábúðir

Fólk aftur í miðbýin

Sambært Tórshavnar kommunu búgva bara trý fólk í miðdeplinum í Havn. Vit í Framsókn eru fullvís í, at hetta er við til at minka virksemið í býnum munandi eftir arbeiðstíð.

Í Framsókn hava vit eitt ítøkiligt boð upp á, hvussu vit fáa fólk aftur í miðbýin: Tað gera vit við at loyva fólki at búgva her.

Ein fortreyt fyri hesum er, at kommunan sleppur sær av við ognir í miðbýnum, tí privatfólk fara at skapa meira lív, tá ið kommunan ikki eigur meginpartin av bygningunum. Bara í miðdeplinum, har trý fólk búgva, eigur kommunan 16 bygningar. Og innan fyri gula rundingin eigur kommunan oman fyri 40 bygningar.

Miðbýurin skal hýsa íbúðum, sum livandi, virkin fólk búleikast í. Skrivstovur, teldurúm og goymslur verða skift út við íbúðir – eisini eftir arbeiðstíð.

Vit fara undir at gera okkum eina tíðarhóskandi, deiliga Havn og eru sannførd um, at vit fáa

bæði lív og eina nýggja tilveru aftur í miðbýin, loyva vit bara fólki frammat.

Parkeringshús skal eisini byggjast í miðbýnum. Framsókn ímyndar sær, at hetta kann gerast í samstarvi við tað privata. Á fíggarætlanini eru settar 25 milliónir krónur av til parkeringshús.



Ein blómandi ferðavinna

Ferðavinnan skapar gleði og lív, og tað er deiligt at síggja fleiri fólk í havnargøtum, fólk at tosa við og læra av.

Ferðafólk skunda undir menningina í býnum, fleiri matstovur bera seg og alsamt fleiri tænastrur spretta burtur úr teimum nógvu móguleikum, sum ein væl ríkin ferðavinna skapar; útferðir, gistingar og mangt annað.

Tað er umráðandi, at okkara høvuðsstaður fær ein stóðugt meira altjóða dám. Og ferðavinnan slóðar fyrri, at vit flyta okkum fram og lyfta okkum upp. Vit hyggja eftir okkum sjálvum á nýggjan hátt, kenna tjóðskaparkensluna og seta okkum sjálvum størri krøv.

Vit hava einastandandi rávørur, og tí eru so nógvir spennandi móguleikar fyrri at skapa nógv fleiri arbeiðspláss við fleiri ferðafólkum í landinum. Ferðafólkini eta úti, brúka býin og

tænastrur. Soleiðis kann ferðavinnan eisini geva havnarfólki íblástur.

Tað er lættari at selja okkum við eini góðari søgu, og Havnin skal altíð vera ein góð søga. Tað skal vera áhugavert og lætt at vera ferðafólk í Havn. Ferðafólkini skulu stórtívast í Havn, og vit skulu smittast av teirra eldhuga og góðu upplivingum í landinum.



Høvuðsstaðurin skal hava menningar- og granskingardepil

Tórshavnar kommuna skal taka stig til at stovna ein menningardepil saman við vinnulívinum, Fróðskaparsetri Føroya, Granskingarráðnum, Havstovuni, sjúkrahúsverkinum og øðrum.

Søgan um saltsøluna og kommunalu bygningarnar á Vestaru Bryggju hevur verið lítið virðilig. Oman fyri 100 milliúnir krónur eru brúktar, og fólk standa spyrjandi. Nú stendur bygningurin har, og nú skulu fólk inn í hann.

Fróðskapur og vitan er sjálvsagd drívmegi í einum framkomnum høvuðsstaði við virðing fyri sær sjálvum. Í Framsókn hava vit eina visjón um at savna vitan – vinnu, fysisiting, fróðskap og gransking á Vestaru Bryggju. Vit miðsavna vitanarvirksemið og skapa soleiðis neyðuga dynamiska umhvørvið. Vinnuvend gransking verður umráðandi partur og fer at virka í sama umhvørvi sum vinnan sjálv. Á tann hátt kann granskingin lættari taka støði í tí vitanartørvi, sum vinnan hevur fyri at menna seg.

Tað er lætt at ímynda sær, hvat tað kann skapa av samvirkni, at landsins gløggastu høvd gerandis kunnu hittast undir somu lon.

Depilin skal við støði í náttúrugivnu møguleikum okkara skapa og troyta nýggjar, slóðbrótandi vinnugreinar til alheimsmarknaðin.

Mentanarbyúrin Tórshavn - filmur á løriftið

Komandi árinu skulu vit miðvíst skapa filmi góðar umstøður í Føroyum. Vit síggja longu ídni og ein hugtakandi vilja at arbeiða við filmi serliga millum ung.

Landið hevur sína uppgávu, privat gera sítt, og so skal Tórshavnar kommuna eisini á pallin og styðja filminum sum vinnu.

Framsókn sær stórar møguleikar í filmi í Føroyum. Tað nælir, og nú skulu spírarnir vætast. Filmur styrkir og bjóðar okkara samleika av. Og so er filmur eisini vinna, sum alsamt fleiri fólk kunnu liva av. Til tess at seta ferð á filmsvinnuna er uppgávan hjá kommununi í trimum:

- 2 mió. krónur árliga verða lætnar til føroyskar filmsframleiðarar
- 1 mió. krónur árliga verður sett av at draga útlenskar filmsverkætlanir henda vegin
- Filmsfólk fáa høli í Smiðjugerði, tá ið tekniski skúli flytur út.

Umframt at føroyski samleikin fær gagn av íløgum í film, verða nýggj stórv skapt í eini skapandi vinnu, og so fara serliga útlenskar verkætlanir, sum verða lutvíst tiknar upp í Føroyum at skapa vitan um land okkara, og hetta gagnar ferðavinnuni. Framsókn hevur á fíggjarætlanini sett av 12 milliúnir krónur til at menna filmsvinnuna í Føroyum.



Liberalar upplatingartíðir

Tíðin er fyri langari tíð síðani farin frá viðtøkuni um skeinkistøð í Havnini, sum áleggur vinnurekandi at steingja virkseimið, tá ið kundarnir hugna sær.

Lógir og reglur í samfelagnum, sum vit liva í, skulu spegla ynskini og tørvin hjá okkum, sum búgva her. Í Framsókn vilja vit hava fleiri at flyta heimaftur. Og tí er eisini neyðugt at lurta eftir teimum. Tí hvørjar Føroyar og hvønn bý vilja tey gerast partur av og verða við til at skapa?

Framsókn heldur, at vit skulu loyva fólki og vinnu at blóma og ikki seta forðingar. Skeinkistøð, barrir og kaffistovur skulu sleppa at hava longri opið. Málið hevur skund, tí fólk vilja hetta, og tænaðstúvinnan veksur skjótt. Henda broyting er ein natúrligur partur av einum tíðarhóskandi býi.

Í Framsókn vilja vit sleppa av við óneyðugt alment formyndarí, sum forðar privatu vinnuni at virka til fulnar og nøkta tørvin hjá fólki. Veitingarstøð skulu sjálv sleppa at áseta, nær tað passar teimum best at veita sína tænaðstú. Tað, sum nú skal gerast, er hetta: Uttanríkis- og Vinnumálaráðharrin skal fyrst gera eina broyting, og síðani verður viðtøkan fyri skeinkistøð í Tórshavnar kommunu broytt í býráðnum.

Lægri skatt - nógv varnari fíggjarpolitikk

Fíggjarpolitikkurin skal virða, at tað er borgarin, sum fíggjar kommunala virkseimið. Framsókn vil hava skattin niður.

Kommunan skal tæna borgaranum og tryggja, at tað verður rikin ein skynsamur og ábyrgdarfullur fíggjarpolitikkur. Vit hava góðar tíðir í lötuni, og Tórshavnar kommuna er væl fyri. Fíggjarliga er onki til hindurs fyri, at kommunan veitir tænastr á høgum stigi.

Tað hevur eyðkent politikkin í farna valskeiði, at fíggjarstýringin hevur verið tilvildarlig og ov lítið miðvís. Bygningar keyptir so hissini og í skundi; bygningar sum geva nýggjar trupulleikar heldur enn at loysa teir. Eitt dømi um ónøktandi fíggjarstýring. Nógv milliónir eru brúktar, sum ikki koma borgaranum til góðar. Hetta er greitt tekin um, at tað verður kravdur ov nógvur skattur inn, og at

kommunan við skynsamari fíggjarstýring kann tryggja sama tænastr við lægri skattainntøkum.

Framsókn fer at virka fyri, at skattaprocentið í Tórshavnar kommunu verður lækkað, og at kommunan hevur eitt íløguloft.

Skattakrónur til kjarnutænastr

Kjarnutænastrnar mugu koma í fyrstu røð, tí tær eru hornasteinurin, sum ger nútímans familju- og arbeiðslívið gjørligt.

Kommunan veitir okkum týðandi tænastr. Men vit mugu skilja ímillum vælferð sum heild og kjarnutænastr. Kommunalar kjarnutænastr eru serliga tænastr til børn, ung og eldri.

Hetta er ikki longur ein spurningur um hugburð – kjarnutænastr eru minsta treyt og tilverugrundarlagið undir einari tíðarhóskandi kommunu.

Børn fara vanliga á stovn um 1 ára aldur, halda fram í barnagarði til 6 ára aldur, síðani í fólkskúla til tey eru eini 15-16 ár. Eitt langt virkið arbeiðslív er unt teimum flestu, og tá ið lívsins kvøld dagar undan, og summi ikki megna meira sjálv, er tørvur á røktarheimi ella búplássi, ið tekur sær av veika eldri borgaranum.

Hetta eru tænastr, sum vit kunnu bólka sum kjarnutænastr – umframt tænastr á økjum Ferðsla & Umhvørvi, Bústaður & Bygging og Frítíð & Mentan. Borgarin væntar dygd og veitingartrygd. Men tað má altíð sampakka við skattatrygði, ið kommunan leggur á einstaka borgaran. Men er tað nú altíð so? Ofta standa vit spyrjandi, tá ið almennur peningur verður brúktur, og politiskt oyðsl tigandi verður góðtikið.



Lutfallið millum kommunalt og privat má broytast

Tað er uppgávan hjá kommununi at skapa karmarnar fyri einum lívligum býi, har allir borgarar trívast og hava møguleika fyri at mennast. Tað eru fólkin, sum eru hetjurnar og skapa lív og trivnað - kommunan skal styðja hesum.

Í dag hevur kommunan ognartikið frælsa vinnuliga framtakið, hetta hevur ført við sær, at fólk gerast óvirkin, og mentanin verður hon, at ov nógv hyggja at, bíða og krevja heldur enn at vera drívmegin. Kommunan tekur á seg leiklutin sum íverkseti, og samstundis er kommunan farin í kapping við mentanarlív og vinnulív í kommununi. Hetta má vendast ongantið ov skjótt.

Nógv sera góð hugskot birtast alla tíðina, men sjálvandi hevur ongin hug at kappast við kommununa. Kommunan skal ikki skipa fyri tiltøkum, sum bera seg á handilsligum grundarlagi og eigur ikki at reka eitt alment

kampingpláss, sum er vinna burturav og ikki ein kommunal tænasta.

Kommunan ger seg til hetjuna, heldur enn at loyva borgarunum í kommununi at gerast hetjur. Liggur frælsa framtakið ikki hjá borgaranum, men hjá kommununi, kennir borgarin ikki á sær eina ábyrgd fyri at vaksa og blóma, og ognarkenslan fáar. Tað er sera umráðandi at privat vinnurekandi sleppa at reka vinnu, uttan at kommunan kappast við váðafúsa íverksetan. Vit skulu hava eitt frælst vinnulív í Havn.

Vit lata Havnará upp

Fjald undir asfalti, betongi og stáli rennur Havnará enn sum áður. Onkur helt kanska einaferð, at tað var snilt at loka hana inni. Men í dag er hetta gomul hugsan.

At lata Havnará upp ávíst strekki í miðbýnum er partur av einum tíðarhóskandi býi. Vit fáa ein vakrari og inniligari miðbý, sum lyftir trivnaðin upp hjá bæði okkum og komandi ættarliðum.

Áin skapar lív, sál og grønan gróður í okkara deiligu Havn.

Á okkara fíggjarætlan eru settar 8 milliónir krónur av til at lata partar av Havnará upp aftur frá Sverrisgøtu - millum Eik banka og gomlu Telefonstøðina - og oman móti Tinghúsvegnum.



Aldrandi borgarar

Framsókn vil hava eina tíðarhóskandi tænastu til okkara eldru, sum sampakkar við, hvussu tey eldru hava tað. Tað er ikki nøktandi, at ríkasta kommunan í landinum framvegis í 2016 bara hevur ein bráðfeingislista.

Støðan er óvirðiligt, og tí fara vit at broyta hana. Okkara visjón fyri økið tekur støði í trivnaði, tryggleika og lívsgóðsku hjá tí einstaka

Hvør er trivnaðurin á ellis- og røktarheimunum, og hvussu hava starvsfólkini tað? Hetta fara vit at kanna. Hvat skal til fyri at kuta bíðilistan niður? Vit mugu hugsa øðrvísi.

Vit skulu øll hugsa um okkara eldru, og hvussu man hevur tað sum eldri íbúgvir í okkara deiligu kommunu. Vit eldast jú øll. Hugsa tær, hvussu tú vilt húsast, tá ið tú verður 70 ella 80 ár, er tað heima hjá tær sjálvum ella í einum búfelagsskapi saman við fleiri um sama aldur? Heima er best, men tað kann eisini verða í

einsemi, tí okkara lívsháttur er so nógv broyttur. Børnini og tey avvarðandi sum heild hava ikki altíð tíð at vitja okkum hvønn dag, tí tey hava eisini arbeiði, dreymar og egna familju. Hesa broyting eru vit noydd at fyrihalda okkum til.

Tað privata skal kunna bjóða seg fram at loysa nakrar tænastur í tann mun, tað er bíligari og betri.



Føroyskt frálærutilfar til børnini

Førleikin í okkara samfelag má samsvara við tørvin í einari tíðarhóskandi kommunu. Hetta krevur nýhugsan.

Á barnaárum verður grundin lögð undir okkara víðari lívsleið. Eitt gott barnalív treytar, at vit raðfesta barnaárin og arbeiðið, sum verður gjørt við børnum.

Skulu børnini mennast væl, mugu vaksin hava tíð og førleika at gera sítt arbeiði.

Raðfesta vit grønar stovnar, vaksa børnini upp við einum umhvørvisvinarligum hugburði, sum verður førdur víðari, til at verða tann mentanin, sum er galdandi í okkara samfelag. Tað hevur týdning fyri trivnað, heilsu og okkara umhvørvi, at stovnarnir eru grønar.

Vilja vit, at vit her í Føroyum skulu duga okkara móðurmál væl, er føroyskt tilfar neyðugt bæði í fólkaskúlanum og á dagstovnaðkinum. Innihaldið og tilfarið skal svara til áhuga og førleikar, og tað hevur stóran týdning, at lærutilfarið verður skipað og bygt rætt upp, fyri at ágóði skal standast av tí. Føroyskt framleitt tilfar, sum svarar til okkara mentan og samfelag, eigur at raðfestast. Settar eru av 6 milliónir til føroyskt frálærutilfar.

Fjølhøll til ítrótt og altjóða tiltøk

Høvuðsstaðurin skal hava eina innandura fjølhøll til ítrótt og altjóða tiltøk. Hon skal menna ítróttin alt árið og skapa karmar til innandura tiltøk í altjóða serflokki.

Ein fjølhøll 145 metrar til longdar og 70 metrar breið fer at styrkja føroyska ítrótt munandi og halda privatum fyriskiparum framat at skipa fyri tiltøkum í Føroyum, sum vit ikki hava sæð áður.

Uttanfyri kann veðrið skikka sær, sum tað vil. Tí inni í høllini fara okkara ítróttarfolk at taka seg enn longur fram alt árið, og vit fáa somuleiðis møguleika at njóta góðar upplivingar árið á támb. Krøv verða sett frá altjóða myndugleikum um hædd á slíkari høll, og atlit verða tikin at hesum, so hon líkur øll krøv.

Framsókn hevur játtað pening til hesa spennandi ætlan. Í uppskotinum til fíggarætlan eru settar av 48 milliónir krónur til endamálið.



Golfvøllur verður veruleiki

Havnin skal hava ein ordiligan golfvøll við 18 holum, og hann skal gerast á Glyvursnesi.

Golf er ein av skjótast vaksandi ítróttini í heiminum, og hon er sera góð til allar aldursbólkar og ikki minst ferðafólk.

Í Íslandi spæla 10 prosent av fólkinum golf. At greipa golf og ferðavinnu saman er framtíðin. Her er møguleiki fyri stórum vøkstri, og tað eru tey vælstillaðu ferðafólkini, ið leggja nógvan pening eftir sær, ið spæla golf. Tey ferðast kring heimin at royna nýggjar og øðrvísi golfvallir.

Loyvi mugu fáast til vega, so kommunan kann keypa lendið á Glyvursnesi, og so skal vøllurin við 18 holum gerast.

Íløgan fer uttan iva at gjalda seg innaftur, tí ferðafólk fara at koma hendan vegin at spæla golf. Á fíggarætlanini eru settar 30 milliónir krónur av til golfvøll.

Golfvøllurin ávirkar ikki ætlanina at gera altjóða flogvøll á Glyvursnesi.

Ætlanirnar skulu gjaldast

Í Framsókn hava vit kannað fíggarstøðuna og mett um búskapar-útlitini hjá Tórshavnar kommunu og burtur úr hesum gjørt okkara egna uppskot um fíggarætlan og íløguætlan fyri tey næstu fyra árin.

Vit meta, at fíggarætlanin hjá Tórshavnar kommunu fyri 2017 kann hava 170 milliónir krónur í avlopi áðrenn íløgur og avdrátt. Tá hava vit roknað við einum vøkstri í skattainntøkunum upp á 5,6 prosent.

Í fíggarætlanini hava vit inntøkuført 10 milliónir krónur, sum kommunan kann spara í rakstri við at útveita vørukeyp og tænastr til privatar veitarar.

Í íløguætlanini fyri 2017-2020 ætla vit í Framsókn, at kommunan skal gera íløgur fyri tilsamans 500 milliónir krónur. Í meðal gevur hetta 125 milliónir krónur í íløgum árliga. Tað verður fíggað við rakstraravlopinum, og restin verður latið út sum skattalætti. Íløgurnar verða samskipaðar við landið, so borgarin fær sum mest burturúr hvørjari skattakrónu.

Framsókn vil hava Havnina at gerast ein tíðarhóskandi býur, sum hevur styrkina at kappast við býirnar í grannalondunum um tey ungu, tey skapandi og tey virkisfúsu. Framsókn hevur tí í raðfesting síni valt at gera stórar íløgur í vitanargrunndað og vinnuskapandi átøk. Vit vilja hava høvuðsstaðin at gerast ein lestrar- og granskingarbýur, og vit bjóða nýggjar fíggingarhættir fyri at koma nærri at hesum máli. Framsókn sær fyri sær, at privatar íleggjarar eiga í til dømis nýggjum lestraríbúðum.

Við 500 milliónum krónum í skilagóðum íløgum kunnu vit komandi fyra árin veruliga gera ein tíðarhóskandi bý. Nakrar av hesum milliónunum hava vit markað til ávísar íløgur, og ein partur stendur, sum vera man, ómarkaður til aðrar íløgur, sum vit kunnu semjast við okkara komandi kommunalu samstarvsflokkar um, at tørvur er á.

Íløguætlan hjá Tórshavnar kommunu 2017 - 2020

Fjølhøll	48
Filmsvinna	12
Føroyskt frálærutilfar	6
Skúli	40
Gransking/hægri lesnaður og lestraríbúðir	56
Golfvøllur	30
Røktarheim/ellisheim	45
Eldraíbúðir	20
Lata Havnará upp	8
Parkeringshús í miðbýnum	25
Aðrar markaðar íløgur: Musikkiskúli	80
Aðrar íløgur	130
Samlaðar íløgur	500

All upphæddirnar eru í milliónum krónum.

Vitja framsokn.fo

Á netsíðuni kanst tú millum annað fáa meira kunning um politikk og vLEVNI okkara og lesa valgreinir teirra.

Vilt tú stuðla ella gerast limur í Framsókn, kanst tú eisini gera tað á framsokn.fo

Framsókn setir frælsi fremst – eisini í einum tíðarhóskandi býi

Persónligt frælsi, vinnuligt frælsi og tjóðskaparligt frælsi eru grundleggjandi virði, ið Framsókn byggir sín politikk á. Hesi trý frælsini flyta land og kommunu longst fram á leið.